

ஹஜ்ஜுத் துல் விதாஃ

“ஹஜ்ஜுத் துல் விதாஃ” என்பது பிரியாவிடைக்குரிய ஹஜ் எனப் பொருள்படும். இது நபி ஸல்லல்லாஹு அலைஹி வஸல்லம் அவர்களது வாழ்வின் கடைசிக் காலகட்டத்தில் இடம்பெற்ற முக்கிய நிகழ்வொன்றாகும்.

ஹிஜ்ரி 10, துல்கஃதா மாதம் ஐந்தாம் நாள் நபி ஸல்லல்லாஹு அலைஹி வஸல்லம் அவர்கள் ஹஜ் கடமையை நிறைவேற்றுவதற்காக மக்கா செல்ல இருப்பதாக அறிவித்தார்கள். இச்செய்தியை அறிந்த மக்கள் ஆண்கள், பெண்கள் எனப் பல பாகங்களில் இருந்தும் நபி ஸல்லல்லாஹு அலைஹி வஸல்லம் அவர்களுடன் ஹஜ் கடமையை நிறைவேற்றத் தயாரானார்கள்.

தன் சார்பில் அபூ துஜானா ரழியல்லாஹு அன்ஹு அவர்களை மதினாவிற்குப் பொறுப்பாளராக நியமித்த நபி ஸல்லல்லாஹு அலைஹி வஸல்லம் அவர்கள் தன் தோழர்களுடன் துல்கஃதா 26ஆம் நாள் பயணத்தை ஆரம்பித்தார்கள். துல் ஹுலைபா என்ற இடத்தில் இஹ்ராம் அணிந்த நபி ஸல்லல்லாஹு அலைஹி வஸல்லம் அவர்கள் தல்பியாவை முழங்கியவர்களாக பெரும் திரளான மக்களுடன் மக்காவை நோக்கி வந்தார்கள். நபி ஸல்லல்லாஹு அலைஹி வஸல்லம் அவர்கள் கஃபாவுக்கு வந்த செய்தி மக்காவெங்கும் பரவ ஆரம்பித்தது. சிறிது நேரத்தில் பெரும் திரளான மக்கள் நபி ஸல்லல்லாஹு அலைஹி வஸல்லம் அவர்களைப் பார்ப்பதற்காக மகிழ்ச்சிப் பிரவாகத்தோடு வந்து சேர்ந்தார்கள்.

யவ்முத் தர்வியா எனப்படும் துல்ஹஜ் எட்டாம் நாள், வியாழக்கிழமை முஹா நேரத்தில் மினாவை நோக்கிச் சென்றார்கள். 9 ஆம் நாள் வெள்ளிக்கிழமை அன்று அரபாவை நோக்கிச் சென்றார்கள். சூரியன் சாயும் வரை அங்கு தங்கியிருந்த நபி ஸல்லல்லாஹு அலைஹி வஸல்லம் அவர்கள் பின்னர் கஸ்வா என்ற தனது ஒட்டகையில் ஏறி உர்னா என்ற பள்ளத்தாக்கின் மத்தியை அடைந்தார்கள். அங்கே குழுமியிருந்த பெருந்திரளான முஸ்லிம்கள் மத்தியில் தன் வரலாற்றுப் புகழ்மிக்க உரையை நிகழ்த்தினார்கள்.

நபி ஸல்லல்லாஹு அலைஹி வஸல்லம் அவர்களின் ஹஜ் பேருரை

நபி ஸல்லல்லாஹு அலைஹி வஸல்லம் அவர்கள் தனது உரையை ஆரம்பிக்கும் போது தனது வாழ்வின் கடைசி உரையாக இது இருக்கலாம் எனக் கூறினார்கள். வரலாற்று முக்கியத்துவம் வாய்ந்த இவ்வுரை, நபி ஸல்லல்லாஹு அலைஹி வஸல்லம் அவர்களது 23 வருட கால போதனைகளின் சாராம்சமாக அமைந்துள்ளது எனலாம். தனிமனித, குடும்ப, சமூக, பொருளாதார, அரசியல், வாழ்வு முதலான அனைத்து துறைகளையும் உள்ளடக்கியதாக இவ்வுரை அமைந்து காணப்படுகின்றமை இதன் சிறப்பம்சமாகும்.

அவ்வுரையின் உள்ளடக்கம் வருமாறு:

1. இணைவைப்பு எனும் இழிவிலிருந்து நீங்கி அல்லாஹ்வுக்கு மாத்திரமே அடிபணிந்து வாழ வேண்டும்.
2. மனிதர்களிடையே சமத்துவம் பேணப்படல் வேண்டும். அரபிகள் அஜமிகளை விட சிறந்தவர்களும்ல்லர். அஜமிகள் அரபிகளை விட சிறந்தவர்களும்ல்லர். அனைவரும் ஆதமின் பிள்ளைகள். ஆதம் மண்ணால் படைக்கப்பட்டவர்.
3. பழைய கொலைகளுக்காகப் பழிவாங்கும் ஜாஹிலிய்யாக் கால மரபு முற்றாக ஒழிக்கப்படல் வேண்டும். இதற்கு முன்மாதிரியாக நபி ஸல்லல்லாஹு அலைஹி வஸல்லம் அவர்களின் குடும்பத்தைச் சேர்ந்த ரபீஆ பின் ஹாரிஸின் புதல்வனின் கொலைக்காகப் பழிவாங்குவதை இரத்துச் செய்தார்கள்.
4. வட்டியுடன் தொடர்புபட்ட கொடுக்கல் வாங்கல்களை முற்றாகத் தவிர்த்து கொள்ளல் வேண்டும். இதற்கு முன்னுதாரணமாக தனது சிறிய தந்தை அப்பாஸுக்கு வரவேண்டிய வட்டியை முதலில் இரத்துச் செய்தார்கள்.
5. பெண்களை மதித்து அவர்களது உரிமைகளைப் பேண வேண்டும். கணவன் மனைவியுடன் நடந்துகொள்ள வேண்டிய மென்மையான வழிமுறையினை வலியுறுத்தினார்கள்.
6. நபி ஸல்லல்லாஹு அலைஹி வஸல்லம் அவர்கள் உரை நிகழ்த்திய நாள், மாதம், இடம் ஆகியன புனிதமானவை போன்று முஸ்லிம்களின் உயிர், உடமை, மானம் ஆகியனவும் புனிதமானவை. ஆகவே அவற்றைப் பாதுகாத்தல் வேண்டும்.
7. அல்குர்ஆன், ஸுன்னாவைப் பின்பற்றுதல் வேண்டும். “உங்கள் மத்தியில் இரண்டை விட்டுச் செல்கின்றேன். அவற்றைப் பின்பற்றும் காலமெல்லாம் வழி தவற மாட்டீர்கள். அவை அல்குர்ஆனும் எனது வழிமுறையான ஸுன்னாவுமாகும்” (முஸ்லிம்) என நபி ஸல்லல்லாஹு அலைஹி வஸல்லம் அவர்கள் கூறினார்கள்.
8. நபி ஸல்லல்லாஹு அலைஹி வஸல்லம் அவர்களின் போதனைகளைப் பிறருக்கு எத்தி வைக்க வேண்டும்.

நபி ஸல்லல்லாஹு அலைஹி வஸல்லம் அவர்கள் உரை நிகழ்த்தும்போது ரபீஅத் இப்னு உமையா என்ற ஸஹாபி நபி ஸல்லல்லாஹு அலைஹி வஸல்லம் அவர்களின் வார்த்தைகளை மக்கள் மத்தியில் சப்தமிட்டு அஞ்சல் செய்தார். உரை முடிவுற்றதும் மாதாபிதா என்ற அத்தியாயத்தின் மூன்றாம் வசனம் அருளப்பட்டது. அவ்வசனத்தை செவியுற்ற உமர் ரழியல்லாஹு அன்ஹு அவர்கள் அழுதார்கள். நபி ஸல்லல்லாஹு அலைஹி வஸல்லம் அவர்கள் அதற்குரிய காரணத்தை விசாரித்தார்கள். அதற்கு உமர் ரழியல்லாஹு அன்ஹு அவர்கள் “அல்லாஹ்வின் தூதரே இதுவரை நாம் எமது மார்க்கத்தில் பூரணத்துவத்தை நோக்கி சென்று கொண்டிருந்தோம். இப்போது அது பூர்த்தியாகிவிட்டது. பூர்த்தியான எந்த ஒன்றும் குறையுமே அன்றிக் கூடாது அல்லவா?” என்றார்கள். அதற்கு நபி ஸல்லல்லாஹு அலைஹி வஸல்லம் அவர்கள் “நீங்கள் கூறியது சரி” என்றார்கள்.

தொடர்ந்து நபி ஸல்லல்லாஹு அலைஹி வஸல்லம் அவர்கள் ஹஜ்ஜின் கிரியைகளை நிறைவேற்றலானார்கள். அப்போது ஹஜ்ஜின் ஒவ்வொரு தலங்களிலும் நிறைவேற்ற வேண்டியவற்றை ஸஹாபாக்களுக்குத் தெளிவுபடுத்தினார்கள்.

ஹஜ்ஜை நிறைவேற்றிய பின் மதீனா வந்த நபி ஸல்லல்லாஹு அலைஹி வஸல்லம் அவர்கள் சில நாட்களில் சுகயீனமுற்றார்கள். ஹஜ்ஜின் பின் ஏறத்தாழ இரண்டரை மாதங்களில் அதாவது ரபீஉல் அவ்வல் பிறை 12 இல் வபாத்தானார்கள். ‘ஹஜ்’ கடமையான பின் அவர்கள் செய்த முதலாவது ஹஜ், அவர்கள் எதிர்பார்த்தது போல் இறுதி ஹஜ்ஜாகவும் அமைந்தது. ஆகவேதான் நபி ஸல்லல்லாஹு அலைஹி வஸல்லம் அவர்கள் செய்த ஹஜ் “ஹஜ்ஜுத் விதா” (பிரியாவிடை ஹஜ்) என அழைக்கப்படுகிறது.

பயிற்சி

1. நபி ஸல்லல்லாஹு அலைஹி வஸல்லம் அவர்கள் ஹஜ்ஜுக்காகச் செல்லும்போது மதீனாவுக்குப் பொறுப்பாக யாரை நியமித்தார்கள்?
2. நபி ஸல்லல்லாஹு அலைஹி வஸல்லம் அவர்கள் இஹ்ராம் அணிந்த இடம் எது?
3. துல்ஹஜ் மாதம் எட்டாம் திகதி எவ்வாறு அழைக்கப்படுகின்றது?
4. நபி ஸல்லல்லாஹு அலைஹி வஸல்லம் அவர்களின் உரையை அஞ்சல் செய்த ஸஹாபி யார்?
5. நபி ஸல்லல்லாஹு அலைஹி வஸல்லம் அவர்களது ஹஜ், ஹஜ்ஜுத் விதாஃ என்று அழைக்கப்படுவதற்கான காரணம் யாது?

செயற்பாடு

நபி ஸல்லல்லாஹு அலைஹி வஸல்லம் அவர்கள் ஹஜ்ஜுத் விதாஃவில் வலியுறுத்திய விடயங்களை எழுதிக் காட்சிப்படுத்துங்கள்.